



संस्कृतव्याकरणे स्फोटविवेकः

नारायण जोशी

उपप्राध्यापकः

शारदाविद्यापीठम्, महेन्द्रनगरम्

Gmail: narayanbabujoshi2050@gmail.com

लेखसारः

संस्कृतव्याकरणशास्त्राजिरे दार्शनिकविषयत्वेन बहुचर्चितविषयस्य स्फोटस्य चर्चा अत्र कृतमस्ति । स्फोटविचारे स्फोटस्वरूपं प्रदर्श्य स्फोटप्रकाराणां व्याख्यानञ्चापि विहितमस्ति । नागेशानुसारेण व्यवहारत आन्तरबाह्यरूपेण द्वावेव स्फोटौ स्वीकृतौ । बाह्यस्फोटस्य जातिव्यक्तिभेदेन द्वावेव भेदौ प्रादर्शयत् । व्यक्तिः पदार्थ इति व्याडिमते व्यक्तिस्फोटः । जातिपदार्थवादिनो वाजप्यायनस्य मते जातिस्फोटः स्वीकृतः । यदि चावान्तरस्फोटप्रतिपादने आग्रहस्तर्हि कल्पितानि पदानि कल्पितपदेषु कल्पितौ प्रकृतिप्रत्ययावादाय वक्ष्यमाणपद्धत्या स्फोटस्वीकारे तु प्रकृतिस्फोटः, प्रत्ययस्फोटः, प्रकृतिजातिस्फोटः, प्रत्ययजातिस्फोटः, पदस्फोटः, पदजातिस्फोटः, वाक्यस्फोटः, वाक्यजातिस्फोटः, अखण्डपदस्फोटः, अखण्डपदजातिस्फोटः, अखण्डवाक्यस्फोटः, अखण्डवाक्यजातिस्फोटाश्च भविष्यन्ति । तत्तदवयवविवक्षाविक्षाभेदेन प्रकृतिप्रत्ययादिकल्पनाकल्पनाभ्यां सर्वेषां कृत एते द्वादश स्फोटा युक्तियुक्ता भवेयुः । तथाहि – अस्यां स्थितौ वाक्यार्थज्ञानमस्माकं कृते वाक्यस्फोटस्य विलयसम्भवापि दृश्यते । तेन स्फोटविषयेऽपि मतैक्यं न दृश्यते । स्फोटोऽखण्डरूपो नित्यः । तथा आकाशे घटाकाशमठाकाशपटाकाशवद् औपाधिकत्वेन भेदोपभेदाः व्याकृताः सन्ति । पदस्य वाचकत्वेऽपि पदवाक्यप्रमाणज्ञानां समदृष्टिः न विद्यते । वस्तुतः स्फोटोऽर्थप्रकाशको वर्तते । लेखेऽस्मिन् ध्वनिविचारः, वृत्त्याश्रयबोधः वाग्विषयश्च सम्यङ्निरूपितः । मतभेदेऽपि वर्णपदवाक्यास्फोटादीनां पृथक् पृथक् कृत्वा आधुनिकजगति आधुनिकसङ्गणकयन्त्रादिष्वपि स्फोटस्वरूपलाभविषयेऽपि सतर्कं विलिखितमत्र । स्फोटस्य स्वरूपं निरूप्य नानाविचारभेदप्रदर्शनपूर्वकं स्फोटौपाधिकभेदान् व्याख्याय स्फोटविवेचनं विमर्शनञ्चात्रास्ति ।

शब्दबीजानि अन्योन्याश्रयः, घटाकाशः, निगमनः, वर्णावगाहिनी, शब्दनिष्ठा ।

विषयनिवेशः

स्फुट्यतेऽनेनार्थः स्फोटः वान्यत् स्फुटति प्रकाशतेऽर्थोऽस्मादिति स्फोटः । आदौ कृतस्यास्य विग्रहस्यार्थो येन अर्थः ज्ञायते तत्स्फोटोऽवगम्यत इति । चान्तस्यापि अर्थप्रकाशक एव स्फोटेति अवबुध्यते । तृतीयापञ्चम्योः विग्रहात् अर्थप्रकाशकः विकासको वा स्फोटेति ज्ञायते । 'स्फुट विकसने' इत्यस्माद्गतोः घञ्प्रत्ययकृते स्फोटशब्दो निष्पद्यते । पदवाक्यप्रमाणविदः स्फोटशब्दं काचन शक्तिप्रकाशिकेति सङ्केतश्च वा इत्यङ्गीकुर्वन्ति । परन्तु तेषां समेषां विवेचना, तर्करीतिः व्याख्यारीतिश्च नैव समाना । शब्दादर्थो गम्यते अनयोर्मध्ये अर्थगमकस्तत्वमस्ति तदेव स्फोट इति । वस्तुतः स्फोट अर्थप्रकाशिका शक्तिरिति

संस्कृतव्याकरणे स्फोटविवेकः

। इममेव शाब्दशास्त्रानुयायिनः अन्ये च दर्शनं मत्वा पठन्ति ।

बहुचर्चितस्य स्फोटस्य विषये बहुग्रन्थगुम्फनकारैः बहुत्र चर्चा कृताऽस्ति । शब्दनयवाक्यवेदान्तप्रभृतिशास्त्रेषु विश्लेषितोऽयं विषयः नूनम् । तत्रापि बहुशाब्दिकैः बहुनैयायिकैः बहुवाक्यज्ञैः बहुवेदान्तविद्भिश्चास्य सतर्कं व्याख्या सम्पादिता । भाष्यवाक्यपदीयपरिभाषेन्दुशेखरपरमलघुमञ्जूषादिग्रन्थेषु स्फोटस्य चर्चा स्वल्परीत्या दरीदृश्यते परन्तु मण्डनमिश्रस्य स्फोटसिद्धिनामकग्रन्थे भरतमिश्रस्यापि स्फोटसिद्धिनामकग्रन्थे केशवकविकृतः स्फोटप्रतिष्ठानामकग्रन्थे शेषश्रीकृष्णकविकृतः स्फोटतत्त्वनामकग्रन्थे नागेशभट्टस्य स्फोटवादानामकग्रन्थे विस्तृता गभीरा च परिचर्चा विद्यते । अनुसन्धानपत्रेऽस्मिन् स्फोटपरिचयप्रकारविश्लेषणपूर्वकं स्फोटाध्ययनं कृतमस्ति । अत्रैव नानाशास्त्रनिष्पीडनप्रवीणानां मतप्रदर्शनपूर्वकं विमर्शनञ्चात्र विहितम् ।

समस्योद्देश्ये

स्फोटः कः ? किमर्थं स्फोटः ? एताभ्यामेव द्वाभ्यां प्रश्नाभ्यां प्रकाशेते समस्योद्देश्ये । स्फोटस्य ऋते किं न भवति ? स्फोटस्यावश्यकता किमर्थं वरीवर्ति ? इत्यादयः जिज्ञासाः समुद्भवन्ति ताषां जिज्ञासानां शमनीकरणमेव उद्देश्यं वर्तते । अतः स्फोट एव गवेषणायाः समस्या तस्य सविवेचनं प्रस्तुतिप्रदानम् उद्देश्यं अस्ति । अनुसन्धानात्मकपत्रेऽस्मिन् स्फोटस्य परिचयादारभ्य मतमतान्तरपुरःसरं विपुलविवेचनमुल्लिखितं वर्तते ।

अध्ययनविधिः

शोधसामग्रीसङ्कलने प्रचलितनिगमनागमनपद्धतीनां समुचितः प्रयोगः कृतो वर्तते । प्रधानतया स्फोटविषयकविमर्शक्रमे नानाविदुषामावश्यकमतानामनुशीलनेन निगमनविधिः स्वीकृतेति । तत्रैव ग्रन्थसङ्कलकत्वेन पुस्तकालय एव मन्यते । अतः पुस्तकालयविधिरपि अवलम्बितः ।

विमर्शनस्य सैद्धान्तिकाधारः

शाब्दशास्त्रस्य विषयत्वात् पाणिनिकात्यायनपतञ्जलीन् केन्द्रीकृत्य सूत्रवार्तिकभाष्यविचारमाधारीकृत्य सिद्धान्तविचारः कृतो वर्तते । तत्रैव वाक्यपदीयपरिभाषेन्दुशेखरपरमलघुमञ्जूषाप्रभृतीनां टीकाग्रन्थाः भाष्यग्रन्थाञ्चाधारीकृत्य सिद्धान्तभूमिः स्थापिताः वर्तन्ते । उल्लिखितान् ग्रन्थान् विदूषाञ्च मतानुसारं विमर्शनं कृतं वर्तते ।

सीमाङ्कनम्

सकलव्याकरणशास्त्रस्य सकलनयशास्त्रस्य सकलवाक्यशास्त्रस्य सकलवेदान्तशास्त्रस्य स्फोटविषयमाधारीकृत्य विवेचनमत्र न सम्भवति । तेनात्र समासेन शाब्दशास्त्रं विशेषीकृत्य विमर्शकरणमेव अस्य अनुसन्धात्मकलेखस्य सीमा विद्यते । वाक्यपदीयवैयाकरणभूषणसारपरमलघुमञ्जूषाग्रन्थानां साहाय्येन शोधनिर्मितिः भविष्यति ।

स्फोटाध्ययनं विमर्शनञ्च

नैयायिकनये परमाणोरिव, वेदान्तिमते ब्रह्मण इव च शाब्दिकसिद्धान्ते स्फोटस्य महती चर्चा विद्यते तत्र तत्राकारग्रन्थेषु । शाब्दिकानां दार्शनिकत्वप्रसादः स्फोटभित्तिमेवावलम्बते, परन्तु स्फोटवादस्य कुतः प्रारम्भो जातः? इत्यस्य समाधाने इतिवृत्तस्य पृष्ठानि मौनमेवावलम्बन्ते : परन्तु सूक्ष्मेक्षिकया पर्यालोच्यमाने 'वाचो ह वाक्' इत्यादिश्रुतिरूपाणि स्फोटस्रोतांसि वेदब्राह्मणादिवारिधिषु समुपलभ्यन्ते । शाब्दिका अमुमेव सूत्रात्मकमर्थं सगमतां सरलताञ्च नयन्ति । वेदब्राह्मणादिषु ग्रन्थेषु गोवागादिशब्दाः शब्दरूपेऽर्थे प्रयुज्यन्ते, न तु स्फोटशब्दरूपेऽर्थे । अतो वादत्वेन स्फोटवादस्य कदा प्रारम्भ इति प्रश्नोऽद्यापि न समाहितोऽभूत् । अर्थप्रकाशकत्वं स्फोटत्वमिति । येन अर्थप्रकाशनं भवति सः स्फोटः । अर्थः ब्रह्मेति मन्यते । वाचकः स्फोटः वाच्यार्थः ब्रह्मेति स्वीकृत्यते । यथा किरणैः सूर्यः प्रकाशते तथैव स्फोटेन वाचकेन वा वाच्यार्थो ब्रह्म वा ज्ञायते । रविकरणयोः यथा सम्बन्ध जायते तथैव शब्दार्थयोः सम्बन्धो भवति । अत्रापि शब्दार्थयोर्मध्येऽपि कश्चित् सम्बन्धः भवति, सः सम्बन्धः शक्तिः वर्तते । शक्तिं सङ्केतेनापि ज्ञायते । वस्तुतः वर्णोच्चारणपश्चात् नाशं प्रप्नुवन्ति तथा कथं शब्दज्ञानं भवति ? इत्यत्र प्रश्नं जागर्ति नूनम् । उत्तीर्यते यत्, संस्कारवशात् ज्ञानं भवति । अर्थबोधकं इमां शक्तिमेव वैयाकरणाः अखण्डस्फोटत्वेनाङ्गीकुर्वन्ति । एवञ्च नु व्याकरणन्यायमीमांशासाहित्येतिहासपुराणादिषु स्फोटस्य चर्चाशः लभ्यते । "अवङ्स्फोटायनस्य" १९।२३।२३३ (पाण्डेयः, सन् २०१३, पृ.६८) इति सूत्रे स्फोटशब्दो दृष्टिगोचरीभवति । अस्य स्फोटायनशब्दस्य हरदत्तः पदमञ्जर्यां विवरणं करोति— 'स्फोटोऽयनं पारायणं यस्य, स स्फोटायनः, स्फोटप्रतिपादनपरो वैयाकरणाचार्यः' । नागेशेनापि स्फोटवादे अन्ते स्फोटायनरूपेरेव सिद्धान्तः स्फोटवादः इति प्रतिपादितम् ।

अत्र मीमांशकाः 'अथ गौरित्यत्र कः शब्दः' गकारौकारविसर्जनीयाः इति भगवान् उपवर्षः' इति कण्ठताल्याद्यभिघातानां श्रवणेन्द्रियविषयणां वर्णानामेव शब्दत्वं वाचकत्वं चास्ति । अन्यस्मिन् दिनेऽनुभूतेऽद्यानुभूयमानस्य 'सोऽयम्' इति प्रत्यभिज्ञया तावत्कालं स्थिरत्वे सिद्धे तावत्कालं स्थिरं चैनं कः पश्चान्नाशयिष्यति' इति न्यायात् पराभिमतशुविनाशित्वव्यतिरेके सिद्धे नित्यत्वपर्यवसानम् । सर्ववेदेषु तदुपलम्भात् विभुत्वम्, लाघवाच्चैकत्वम् । आनुपूर्वीघटम्— अव्यवहितोत्तरत्वं चैतत्पक्षे उत्पत्त्यनवच्छिन्नस्वज्ञानाकालोत्पत्तिकज्ञानविषयत्वम् । यथाऽत्यन्तरागतः कामिनीसाक्षात्कारस्थले ज्ञानधाराकल्पने गौरवादेकत्वं तद्वद् ज्ञानानामप्येतद्विषये स्थिरत्वम् । ननु न तावद् वर्णानां प्रत्येकमर्थबोधकत्वम्, एकैकस्मादार्थाप्रतीतेः । नापि समुदितानाम्, क्षणविनाशानां समुदायानुपपत्तेः । प्रतिवर्णं च संस्कारकल्पने गौरवापत्तिः । अतो वर्णोच्चारणानन्तरं यतोऽर्थप्रत्ययो भवति, सोऽयं स्फोटत्वेन प्रकाशकत्वेन स्फोट इत्युच्यते । स एव पदात्मा शब्दः । एवं वाक्यस्फोटोऽपि अप्रत्यक्षोऽप्ययमर्थः प्रतीतिलक्षणकार्यानुपपत्यावगम्यते । न च वर्णा एवानुभूयन्ते, न तदतिरिच्यमानस्वरूपं वस्तुतत्त्वमिति वाच्यम्, पदमेकं वाक्यमेकमिति चैकस्वरूपस्यानुभवात् । न चेयं वर्णावगाहिनी, तेषां परस्परभिन्नत्वात् । न चैकत्र नानात्वैकत्वे सम्भवतः, विरुद्धत्वात् । एकार्थविषयत्वे नैकत्वमिति चेत्, न, परस्पराश्रयात् । एकपदत्वेन एव एकार्थविषयत्वात् । तस्मान्न वर्णात्मकः शब्दः, किन्तु स्फोटरूप एवेति चेत्, न, वर्णातिरिक्तवाचकत्वकल्पनायामर्थापत्तिः प्रमाणं, प्रत्यक्षं वा ? नाद्यः, अर्थप्रतिपत्तेः अन्यथा अपि उपलब्धत्वात् । नेतरः, तदभावात् । न चैकं पदमित्येकवस्त्ववगाहिनी नाना वर्णेष्वनुपपद्यमाना बुद्धिरेव प्रमाणमिति वाच्यम्, वर्णेष्वप्येकार्थविषयत्वेन तदुपपत्तेः ।

वेदान्तिनस्तु वर्णानामेव वाचकत्वं स्वीकुर्वन्ति, तेषां मते स्फोटाभावात् । इदं तेषामभिप्रेत यदि वर्णानां वाचकत्वं न सम्भवेत्, स्फोटस्यानुभवपद्धतिमध्यासीत्, तदैव वर्णातिरिक्तः स्फोटोऽभ्युपेयेत । वर्णानामवाचकत्वं क्षणिकत्वेनाशक्यसंगतिग्रहत्वाद्

संस्कृतव्याकरणे स्फोटविवेकः

व्यस्तसमस्तप्रकारद्वयाभावाद्वा, वर्णानां क्षणिकत्वे मानाभावेन प्रथमः कल्पस्तावन्निरस्तः । ननु वर्णानां प्रत्युच्चारणमन्यत्वं सर्वजनप्रसिद्धमिति चेत्, न, प्रत्यभिज्ञायमानत्वम् । न चासत्यप्येकत्वे ज्वालादिवत् सादृश्यनिबन्धनमेतत् प्रत्यभिज्ञानमिति साम्प्रतम्, सादृश्यनिबन्धनत्वमस्य बलवद्बाधकोपनिपाताद्वा स्थीयते, क्वचिज्ज्वालादौ व्यभिचारदर्शनाद्वा । न चेदं प्रत्यभिज्ञानं गत्वादिजातिविषयम्, न गादिव्यक्तिविषयम्, तासां प्रतिनरं भेदोपलम्भात् । अत एव शब्दभेदोपलम्भात् वक्तृभेद उन्नीयते, सोमशर्माधीते न विष्णुशर्मेति युक्तम्, यतो बहुषु गकारमुच्चारयत्सु निपुणमनुभवः परीक्ष्यताम् । यथाकालाक्षीं च स्वस्तिमतीं चेक्षमाणस्य व्यक्तिभेदप्रथायां सत्यामेव तदनुगतमेकं सामान्यं प्रथते, तथा किं गकारादिषु भेदेन प्रथमानेष्वेव गत्वमेकं तदनुगतं चकास्ति । किं वा यथा गोत्वमाजानत एकं भिन्नदेशपरिणामसंस्थानव्यक्त्युपादानभेदाद् भिन्नदेशमिवाल्पमिव महदिव दीर्घमिव वामनमिव तथा गव्यक्तिरजानत एवापि व्यञ्जकभेदा तद्धर्मानुपातीनीव प्रथत इति विदाङ्कुर्वन्तु । तत्र गव्यक्तिभेदमङ्गीकृत्यापि योगत्वस्यैकस्य परोपधानभेदकल्पनाप्रयासः, स वरं गव्यक्तावेवास्तु, किमन्तर्गुडुना गत्वेनाभ्युपेतेन । सत्यपि समस्तवर्णप्रत्ययवर्णो यथाक्रमानुरोधिन्यः पिपीलिकाः पङ्क्तिबुद्धिमारोहन्ति, एवं क्रमानुरोधेनैव वर्णाः पदबुद्धिमारोहन्ति । अतो 'जारा' 'राजा' 'कपि' 'पिक' इत्यादौ पदविशेषप्रतिपत्तौ नास्ति, काचनापि विप्रतिपत्तिः । वर्णांश्रमे क्रमेण गृह्यमाणः स्फोटं व्यञ्जयन्ति । स स्फोटोऽर्थं व्यनक्तीति गरीयसी कल्पना स्यात् । अतो वर्णा एव वाचका नित्या विभवाश्चेति । अत्रेदं विचारणीयम् – स्वसिद्धान्तभङ्गभिः वर्णानां नित्यत्वं सापेक्षमेव स्वीकार्यमिति । वस्तुतो वर्णानामनित्यत्वमेव सृष्टिप्रलयमध्ये विनाशित्वाभावरूपमेव तत् । एवञ्च सृष्टीनामानन्त्येनानन्तवर्णतदध्वंसप्राग्भावादिकल्पनाया गले पतित्वाल्लाघवं शशश्रृङ्गायमाणमेव । किञ्च गकारादिषु गत्वादिजातेरभावेन गकारादिज्ञानस्य निर्विकल्पकात्मकत्वेन प्रत्यक्षत्वानापत्तिः । ध्वनिगतगत्वादिभानस्वीकारे तु तदभाववति तत्प्रकारकज्ञानवत्त्वेन भ्रमत्वापत्तिर्दुर्वारा ।

साङ्ख्यास्तु प्रत्येकवर्णेभ्योऽतिरक्तं 'कलश' इत्यादिरूपमखण्डमेकं पदं स्फोट इति योगैरभ्युपगम्यते । कम्बुग्रीवाद्यवयवेभ्योऽतिरक्तो घटाद्यवयवीव । स च शब्दविशेषः पदाख्योऽर्थस्फुटीकरणादित्युच्यते । स शब्दोऽप्रामाणिकः, कुतः ? प्रतीत्यप्रतीतिभ्याम् । स स्फोटाख्यः शब्दः किं प्रतीयते, न वा । आद्ये येन वर्णसमुदायेनानुपूर्वीं विशिष्टेन सोऽभिव्यज्यते, तस्यैवार्थप्रत्यायकत्वमस्तु, किमन्तर्गुडुना तेन । अन्त्ये, त्वज्ञातस्य स्फोटस्य नार्थप्रत्यायनशक्तिरिति व्यर्था स्फोटकल्पना । 'स एवायं गकारः' इति प्रत्यभिज्ञाबलात् वर्णानित्यत्वं न युक्तम्, उत्पन्नो गकार इत्यादिप्रत्ययेनानित्यत्वसिद्धेः । प्रत्यभिज्ञा च तज्जातीयता विषयिणी ।

नैयायिकास्तु पदानामेव वाचकत्वं । वर्णानां समूहः पदम्, पदानां समूहो वाक्यम् । वर्णाश्चानित्याः ननु वर्णानामनित्यत्वे 'सोऽयं ककारः' इति प्रत्यभिज्ञया उपपत्तिर्न स्यादिति चेत्, न, सोऽयं धान्यराशिसरितिवत् जातिनिबन्धना सादृश्यनिबन्धना वा प्रत्यभिज्ञेति वक्तुं शक्यत्वेनादोषात् । ननु तथापि क्रमोत्पन्नविनष्टानां वर्णानां सहभावाभावात् तत्समूहस्य पदस्य, पदसमूहवाक्यस्य च विलयापत्तिरिति चेत्, न, संस्कारद्वारा तदुपपादयितुं शक्यत्वात् । यथा क्रमोत्पन्ना अपि प्रत्येकग्रासाः समुदितास्तृप्तिमुत्पादयन्ति, तथा क्रमवर्तिनोऽपि वर्णाः समुदिता एवार्थाभिधायिनो भवन्ति । न तावदनुमानमहिम्ना स्फोटस्वरूपमुपपादयितुं पार्यते, परिदृश्यमानविशिष्टानुपूर्वीकवर्णकलापकरणे नार्थप्रतीतेर्घटमानत्वात् । नापि प्रत्यक्षतो वर्णानामेव प्रत्यक्षत्वादित्याहुः । अधिं जयन्तभट्टकृतायां न्यायमञ्जर्यां द्रष्टव्यम् ।

वैयाकरणनये तु स्फोटस्य ब्रह्मरूपतया तत्रैव ध्वनिगतधर्माणामध्यस्तत्वात् ब्रह्मणि प्रपञ्चाध्यासे भिन्नभिन्नरूपेण

संस्कृतव्याकरणे स्फोटविवेकः

तत्प्रतीतिरिव वर्णभेदप्रतीतिर्नानुपपन्ना । न च त्वन्मतेऽपि स्फोटस्य ब्रह्मत्वेन निधर्मकतया तत्र गत्वादिप्रकारकप्रतीतेर्भ्रमत्वं दुर्वारमेवेति वाच्यम् ? तुरीयदशायां भ्रमत्वेऽपि तव ब्रह्मण एव प्रपञ्चरूपेण प्रतीतिवद् व्यावहारिकदशायां बाधाभावेन भ्रमत्वस्य वक्तुमशक्यत्वात् ।

वैयाकरणास्तु स्फोट एव वाचको न तु वर्णाः स्फोटानुभवानन्तरं विदितसंगतेरर्थधीसमुत्पादात् । न च वर्णातिरक्तस्य तस्यानुभवो नास्ति, गौरित्येकं पदम्, गामानाय शुक्लामित्येकं वाक्यमिति नानावर्णपदातिरिक्तैकपदवाक्यावगतेः सर्वजनीनत्वात् । न चायमसति बाधके एकपदवाक्यानुभवः शक्यो मिथ्येति वक्तुम् । नाप्यौपाधिकः, उपाधिः खल्वेकधीग्राह्यता वा स्यात्, एकार्थधीहेतुता वा ? न तावदेकधीगोचराणां धवखदिरपलाशानामेकनिर्भासः प्रत्ययः समस्ति । तथा सति धवखदिरपलाशा न जातु स्यात् । नाप्यैकार्थधीहेतुता, तद्धेतुत्वस्य वर्णेषु व्यासेधात् । तद्धेतुत्वेन तु साहित्यकल्पनेऽनुपाधिश्च पदवाक्यगोचर एकनिर्भासो वर्णातिरिक्तं वाचकमेकमवलम्बते, स स्फोट इति । तच्च ध्वनयः प्रत्येकं व्यञ्जयन्तोऽपि न द्रागित्येव विशदयन्ति, येन द्रागर्थधीः स्यात्, अपि तु रत्नतत्त्वज्ञानवद् यथास्वं द्वित्रिचतुष्पञ्चषड्दर्शनजनितसंस्कारपरिपाकसचिवचेतो लब्धजन्मनि चरमे चेतसि चकास्ति विशदं पदवाक्यत्वमिति प्रागुत्पन्नायास्तदनन्तरमर्थधिय उदय इति नेतरेषामानर्थक्यं ध्वनीनाम् । नापि प्राचाम्, तदभावे तज्जनितसंस्कारतत्परिपाकाभावेनानुग्रहाभावात् । अन्त्यस्य चेतसः केवलस्याजनकत्वात् । न च पदप्रत्ययवत् प्रत्येकमव्यक्तामर्थधियमाधास्यन्ति प्राञ्चो वर्णाः, चरमस्तु तत्सचिवः स्फुटतरामिति युक्तम्, व्यक्ताव्यक्तावभासितायाः प्रत्यक्षज्ञाननियमात्, स्फोटज्ञानस्य च प्रत्यक्षत्वाद् अधिकस्तत्र प्रत्यक्षाया मानान्तरजन्मनो व्यक्त एवोपजनो न वा स्यात्, न पुनरस्फुट इति न समः समाधि, तस्मान्नित्यः स्फोट एव वाचकः न वर्णाः । अस्य च स्फोटस्योपाधिभेदादष्टौ भेदाः वर्णपदवाक्यरूपरूपितस्य भावाद् वर्णस्फोटः, पदस्फोटः, वाक्यस्फोटश्चेति त्रयः । अत्रैव जातिव्यक्तिभेदेन वर्णजातिस्फोटः, पदजातिस्फोटः, वाक्यजातिस्फोट इति त्रयः । पदवाक्ययोः सखण्डाखण्डत्वभेदात् सखण्डस्फोटः, सखण्डवाक्यस्फोटश्चेति द्वौ । एवं सङ्कलनयाऽष्टौ स्फोटा इति नागेशादयः । श्रीरामाज्ञापाण्डेयास्तु व्याकरणदर्शनभूमिकायां षोडशस्फोटान्तीत्याहुः । तथाहि – अस्यां स्थितौ वाक्यार्थज्ञानमस्माकं कृते वाक्यस्फोटस्य विलय एव स्यात् । नापि 'पचिति' इति पदस्फोटव्यवहारः । तथा चायं विभागो नहि युक्तयुक्तः । अत एव नागेशभट्टो नहि अष्टौ स्फोटान् मञ्जुषायां निरदिक्षत्, किन्तु केवलमान्तरबाह्यभेदेन द्वौ स्फोटौ प्रदर्श्य बाह्यस्फोटस्य जातिव्यक्तिभेदेन द्वावेव भेदौ प्रादर्शयत् । तथा च व्यवहारदृष्ट्या बाह्यस्फोटदर्शने प्राप्तेवक्ष्यमाणरीतिरेवास्माभिरवलम्बनीया । तथाहि– व्यक्तिः पदार्थ इति व्याडिमते व्यक्तिस्फोटः । जातिपदार्थवादिनो वाजप्यायनस्य मते जातिस्फोटः इत्येवंरूपेण द्वौ स्फोटावभ्युपगन्तव्यौ । यदि चावान्तरस्फोटप्रतिपादने आग्रहस्तर्हि कल्पितानि पदानि कल्पितपदेषु कल्पितौ प्रकृतिप्रत्ययावादाय वक्ष्यमाणपद्धत्या स्फोटः स्वीकार्यः । एवं सति – १) प्रकृतिस्फोटः २) प्रत्ययस्फोटः ३) प्रकृतिजातिस्फोटः ४) प्रत्ययजातिस्फोटः ५) पदस्फोटः ६) पदजातिस्फोटः ७) वाक्यस्फोटः ८) वाक्यजातिस्फोटः ९) अखण्डपदस्फोटः १०) अखण्डपदजातिस्फोटः ११) अखण्डवाक्यस्फोटः १२) अखण्डवाक्यजातिस्फोटा भविष्यन्ति । तत्तदवयवविवक्षाविक्षाभेदेन प्रकृतिप्रत्ययादिकल्पनाकल्पनाभ्यां सर्वेषां कृत एते द्वादश स्फोटा युक्तियुक्ता भवेयुः । एतदेव विचार्य मञ्जुषायां नागेशभट्टो द्वावेव स्फोटौ प्रप्यपादयदिति ।

"शाब्दब्रह्मेति वैयाकरणाः" वैयाकरणानां मते शब्दैव मुख्यं तत्त्वम् । मन्ये सर्वेषां मते शब्दैव एतादृशं तत्त्वं योऽर्थावबोधकः, प्रवृत्तिप्रवर्तकः, कार्यसाधकः, जगत्सञ्चालकः, तत्त्वानां प्राणस्वरूपञ्च प्रतिभाति । तस्मिन् शब्दे एतादृशी शक्तिः तिष्ठति,

संस्कृतव्याकरणे स्फोटविवेकः

यया शक्त्या मानवाः अर्थात् अपारमपर्यन्ताः जनाः प्रसन्नाः रुष्टाश्च भवन्ति । सा शब्दनिष्ठा शक्तिः कुत्र तिष्ठति, इति विचारचर्यायां नैयायिकानां वैयाकरणानां च भिन्नं भिन्नं मतं विद्यते । नैयायिकानां मते शक्ति पदे तिष्ठति, तथा चोक्तम्, शक्तं पदमिति । अर्थात् शक्तिमत् पदमित्यर्थः ।

परन्तु वैयाकरणाः वदन्ति यत् उच्चरितप्रध्वंसित्वेन वर्णस्य, पदस्य, वाक्यस्य चासम्भवात् शक्तिस्तत्र न तिष्ठति । यतो हि अभिव्यक्तेरुत्पत्तेर्वा क्षणस्थायित्वात्, क्षणात्मककालस्य प्रत्यक्षायोग्यत्वेन तदवच्छिन्नवर्णस्याप्रत्यक्षत्वात् । उच्चरितप्रध्वंसित्वं नाम, उच्चारणाधिकरणकालोत्तरकालवृत्तिध्वंसोपयोगित्वम्, यथा "इको यणचि" इत्यत्र तस्मिन्निति परिभाषोपस्कृतवाक्यार्थेऽयं पूर्वोऽयं पर इति नष्टस्य प्रत्यक्षविषये शब्देन पौर्वापर्यव्यवहारयोगात् । नैयायिकाः स्वकीयमपरमपि मतं ददति यत् संस्कारवशात् शब्दजशब्दन्यायात् अनुभवजन्यसंस्कारसङ्घीचीनचरमवर्णानुभवाच्च । अतो वर्णेन पदेन वा अर्थावबोधो भवतीति । अयं च उपयुक्त पक्षः ।, नष्टविद्यमानयोरव्यवहितोत्तरत्वसम्बन्धायोगात् । पदस्याविद्यमानत्वेन तत्र शक्त्याश्रयत्वस्य ज्ञानाभावात् । संस्कारस्य विपरीताच्च रसो सरः, नदी दीन इति विपरीतसंस्कारबोधेन प्रत्येकपदन्यार्थप्रत्ययापत्तेः । अतो वैयाकरणा भणन्ति यद् वृत्त्याश्रयः शब्दस्फोट इति स्वीकरोतु । यद्यप्ययं स्फोट एकोऽखण्डश्च तथा पदे, वाक्ये जपाकुसुमादिलौहित्यपीतत्वादिव्यञ्जकोपरागपशात् लोहितः पीतः स्फटिक इति भानवद् वर्णादिव्यङ्ग्यो वर्णरूपः, पदरूपो वाक्यरूपश्च । यथा – पणिकृपाणदर्पणव्यञ्जकोपाधिवशात् मुखे अन्यस्मिन् वस्तुनि वा दैर्घ्यवर्तुलत्वादिभानं तद्वत् । अस्मिन् अखण्डस्फोटे भिन्नं स्वरूपं प्रतिभाति उक्तञ्च –

पदे न वर्णा विद्यन्ते वर्णेष्ववयवा न च ।

वाक्यात् पदानामन्यत्वं प्रविवेको न कश्चन (त्रिपाठी, वि.सं.२०७९, पृ.७५) ॥

अर्थात् पदेषु वर्णा न प्रतीयन्ते, वर्णेषु अवयवा न भवन्ति, वाक्यात् पदानां कश्चन प्रभेदो न इति ।

एवं विवरणेन प्रतिभाति यत् स्फोटे ये भेदोपभेदा वा प्रतीयन्ते, सर्वे ते औपाधिकाः । यथा आकाशे घटाकाशः, पटाकाशः, मठाकाशश्च । यथा चैतन्यस्य अल्पज्ञत्वविशिष्टः सर्वज्ञत्वविशिष्टः तथा जीवानाञ्च परस्परौपाधिको भेदश्च । मीमांसकानां मते पदे वाक्ये सखण्डपक्षे अन्तिमवर्णव्यङ्ग्यः स्फोट एक एव । पूर्वपूर्ववर्णस्तु तात्पर्यग्राहक इति । स्फोटस्य प्रकाशको नादः, अर्थाद् ध्वनिः । ध्वनिस्तु द्विविधः – प्राकृतो वैकृतश्च । प्रकृत्या अर्थबोधनेच्छया स्वभावेन वा जातः स्फोटव्यञ्जकश्च प्रथमः, अर्थाद् विवक्षितार्थविबोधविषया आत्माभिव्यक्तीच्छया स्वभावेनोत्पन्नः स्फोटप्रकाशको मध्यमानादविषय इत्यर्थः । प्रकृताज्जातो विकृतविशिष्टश्चिरस्थायी निवर्तको वैकृतिकः । अर्थात् प्रकृताद् उत्पन्नो विकारैर्युक्तो ध्वनिरिति । स्फोटस्य ज्ञाने प्राकृतध्वनिरेव हेतुः । स्फोटस्याभिव्यक्तेरनन्तरमेव वैकृतध्वनिरुत्पद्यते । वृत्तिभेदेऽपि इदमेव कारणम् । उक्तञ्च भर्तृहरिणा—

अभ्यासार्थे द्रुता वृत्तिर्मध्या वै चिन्तने तथा ।

शिष्याणामुपदेशार्थं वृत्तिरिष्टा विलम्बिता (त्रिपाठी, वि.सं.२०७९, पृ.७८) ॥

अभ्यासो नाम प्रकरणप्रतिपाद्यस्य वस्तुनस्तन्मध्ये पौनः पुन्येन प्रतिपादनमभ्यासः । पुनः पुनरावृत्त्या बुद्धिस्थिरीकरणमभ्यासः, शीघ्रपाठ्यव्यापारः । तत्त्वविचारणे तु मध्यावृत्तित्वात्पर्यं नातिदुरता नातिविलम्बिता इति । शिष्याणामुपदेशयानामुपदेशः शिक्षणं मन्दगतिका वृत्तिरिष्टा इति । तिसृषु वृत्तिषु वैकृतध्वनिरेव कारणम् । स्फोटस्तु तैर्न भिद्यते । स्फोटप्रक्रियाधुनिकदृष्ट्यापि लोके यथा संगणके कार्यं भवति, तर्हि आदौ टङ्कणं भवति, पुनः 'सी.पि.यू.' मध्ये कार्यं भवति, पुनः मुद्रितं भवति । तदा प्रतिभाति यन्मध्ये यत् कार्यं जातं सैव स्फोटः । तथैव प्रतिपलोपलब्धद्रव्यगृहेऽपि (एटीएम) कार्डनिवेशानन्तरं या प्रक्रिया

संस्कृतव्याकरणे स्फोटविवेकः

भवति साऽपि स्फोटस्यैव स्वरूपा भवति । यान्त्रिकयुगेऽअन्वेषणे सति तु बहुत्र स्फोटनियमः घटते । एवञ्च स्फोटः शब्दः । ध्वनिः शब्दगुणः (शास्त्री, सन् २०१७, पृ.७०८) । भाष्यकारः स्फोटं शब्दं मत्वा ध्वनिं शब्दगुणत्वेन स्वीचकार । शब्दो व्यञ्जकः यतोहि भेर्याघातवत् । यथा : भेदीवादाने कदाचिदुच्चैः कदाचिन्निचैः ध्वनिर्जायते । भेरीवादाने सति ध्वनिरुत्पद्यते एव । तत्र तस्याः भेर्याः विस्फोटः समानः परं ध्वनिरेव कदाचिदल्पः कदाचित् महाँश्च जायते । अतः ध्वनिः व्यञ्जकः, स्फोटः व्यञ्जको भवति । ध्वनिः केवलं श्रवणेन्द्रियद्वारा अल्पं महच्च श्रूयते । ततः स्फोटः स्फोटः सर्वध्वनिष्वभिन्न एव दृश्यते ज्ञायते वा । व्यङ्ग्यव्यञ्जकयोः स्वभावतः अवस्थितौ वर्तते । व्यक्तशब्देषु एव स्फोटध्वनी विद्येते । यतोहि अर्थबोधो भवति । अव्यक्तशब्देषु अर्थवाचकत्वशक्त्याभावात् स्फोटाभावः इति निश्चीयते । अर्थप्रत्यायकः व्यञ्जकवाचको वा पदरूपं या वाक्यरूपं सः स्फोटः सः नित्य इति । स्फोटप्रकटने नागोजिभट्टेन – केनचिद् "घटमानय" इति वैखरीनादः प्रयुक्तः । स केनचिच्छ्रोत्रेन्द्रियेण गृहीतः । स नादो हृदयद्वारा बुद्धिहृद्गतः सन् अर्थबोधकं शब्दं व्यञ्जयति तस्मादर्थावबोधः । स्फुटत्यर्थोऽस्मादिति व्युत्पत्त्या स्फोटः । मध्यमानादः स्फोटं व्यञ्जयति । वैखरी तस्योत्साहकः । भाष्यमपि प्रमाणम्— श्रोत्रोपलब्धिर्बुद्धिनिग्राह्यः प्रयोगेणाभिज्ज्वलितः आकाशदेशः शब्द इत्याकरग्रन्थः सङ्गच्छते । अत्रैका शङ्का उदेति यद् अष्टौ स्फोटाः, तर्हि तेषु वाचकः कः ? तदा उच्यते— यथा अर्थगतजातेः शक्यत्वं तथैव शक्ततानिरूपिकाया वर्णपदवाक्यादिजातेः – वर्णजातेः पदजातेः वाक्यजातेः अर्थावबोधकत्वम्, उक्तमपि शिष्टैः—

अनेकव्यक्त्यभिव्यङ्ग्या जातिः स्फोट इति स्मृता (दाहाल, सन् २०११, पृ.१०३) ।

अनेकाभिर्विन्विधाभिर्या व्यक्तयो घटपटरूपास्ताभिरभिव्यङ्ग्या अभिव्यक्ता, पदार्थप्राणप्रदधर्मो घटत्वपटत्वरूपः स्फोट इति । वस्तुतस्तु वाक्यस्फोटो वाक्यजातिस्फोट एव वा वृत्त्याश्रय इति ।

एकस्मिन्नेव वर्णे, द्वयोर्वा वर्णयोः पूर्णस्य गौरिति शब्दस्य प्रतीतौ स्वीकृतायां तु अवशिष्टवर्णवैयर्थ्यं प्रसज्येत, त्रयाणाञ्च वर्णानामेकान्वितं रूपमपि न सम्भवं सुलभं च स्यात् । न हि कोऽपि ध्वनिर्न क्षणद्वयादुर्ध्वं समवष्टिते नाम, तथा च औकारध्वनिप्राप्तितः पूर्वमेव गकारध्वनिस्तरोधास्यते, विसर्जनीयध्वनिप्राप्तिं यावद् गकारौकारध्वनी विलुप्तौ भविष्यतः । स्फोटपरम्परानुसारेण च गौरिति पदस्यार्थबोधः स्फोटेन भविष्यति । पूर्वपूर्ववर्णानां संस्कारा अन्तिमवर्णसमुच्चारणेन सह सम्पृक्ताः शब्दपूर्णतां रचयन्तोऽस्मात् प्रतीतिं विदधते । इयमेव शब्दपूर्णताप्रतीतिर्नाम स्फोटः (स्फुटत्यर्थोऽस्मादिति स्फोटः, स्फोटनं स्फोट वा) । स्फोटश्च वर्णपदादिरूपेण अष्टधा विभक्तः । स्फोटस्य च विशदं विवेचनं वाक्यपदीये, कौण्डभट्टकृते वैयाकरणभूषणसारे, नागेशभट्टकृतायां वैयाकरणसिद्धान्तलघुमञ्जूषायाञ्च साधु दर्शनीयम् ।

वाक्यपदीकारो भर्तृहरिमहाभाष्यकारः पतञ्जलिश्च शब्दार्थयोस्तादात्म्यस्य पूर्णतायाश्च समकालिकीमेव अनुभूतिमङ्गीकुरुतः वाक्यपूर्णतायाश्च प्रतीतिरेव वाक्यस्फोटेन निरुक्ता । वाक्यपूर्णतया साकमेव वाक्यार्थप्रतीतिरपि जायमानाऽनुभूयते तत्त्वज्ञैः । अत एव वर्णपदवाक्याखण्डपदाखण्डवाक्यवर्णजातिपदजातिवाक्यजातिस्फोटेषु वाक्यस्फोटस्यैव पारमार्थिकत्वं सर्वस्फोटसाररत्नाकरत्वञ्चेति महाभाष्यकारादीनां सम्मतिः । "वाक्यस्फोटोऽति निष्कर्षे तिष्ठतीति मनस्थितिः" इत्थं मञ्जूषायां नागेशोक्तिदर्शनेन वाक्यस्फोटस्य मुख्यत्वं दृश्यते । व्याकरणाचार्येण पाणिनिना अष्टाध्याय्यां सर्वप्रथमं "अवङ् स्फोटायनस्य" ६।१।१२३ (पाण्डेय, सन् २०१३, पृ.६८) इत्यत्र कृतस्य सूचनेन स्फोटायनस्य मतं स्वीकृतं वर्तते । तथैवान्यत्र हेमचन्द्रेण कक्षीवान् इति स्फोटायनस्य नामान्तरमस्तीति ज्ञापितम् । एवञ्च गुरुपदहालदरेण 'व्याकरणदर्शनेर इतिहास' इति बंगलभाषारचितग्रन्थे कक्षीवत्नामकमहीद्रे ओशिजनामकः कश्चित् विद्वान् योगी वैयाकरणः स्वकीयव्याकरणे

संस्कृतव्याकरणे स्फोटविवेकः

अर्थप्रकाशकस्य प्रपञ्चतया व्याकृत्य स्फोट इति नाम दत्तवान् । काशिकावृत्तेः टीकायां हरदत्तेनापि 'स्फोटोऽयं परायणं यस्य सः स्फोटायनः स्फोटप्रतिपादनपरो वैयाकरणाचार्यः' इत्युल्लिखितम् । हरिवंशपुराणे श्रीमद्भागवतपुराणे गर्गसंहितायाञ्चास्य स्फोटशब्दस्य प्रयोगो दृश्यते । हरिवंशपुराणेऽपि 'अक्षराणामकारस्त्वं स्फोटस्त्वं वर्णसंश्रयः ॥' इत्युल्लिखितं दृश्यत एव । 'दिशां त्वमवकाशोऽसि दिशः खं स्फोट आश्रयः ।' (शर्मा, १०।८५।९, वि.सं. २०३८, पृ. ९) 'श्रृणोति य इमं स्फोटं सुप्तश्रोत्रे च शून्यदृक् ।' (शर्मा, १२।६।४०, वि.सं. २०३८, पृ. ४०) गर्गसंहितायाश्च गोलोकखण्डे तृतीयाध्याये उक्तम् यत् – 'व्यङ्ग्येन वा न नहि लक्षणया कदापि, स्फोटेन यच्च कवयो न विशन्ति मुख्याः । निर्देशभावरहितं प्रकृतेः परञ्च त्वां ब्रह्म निर्गुणमलं शरणं ब्रजामः ॥' इतिवृत्तज्ञानेन प्रयोगस्थलज्ञानानुसारेण च स्फोटायनशब्दः प्रचलितः स्फोटशब्दश्च चर्चितो वर्तत इति स्पष्टीभवति । सन्दर्भेऽस्मिन् शाब्दनययोः मतान्तरण दृश्यते । प्रथमन्तु वृत्याश्रयो कुत्र भवतीति विषये चर्चा कृता वर्तते । वस्तुतः उच्चरितवर्णस्य ध्वंसनेन वर्णसङ्घाताभावः जायते । अतस्तत्र अर्थज्ञानं न सम्भवति । तथैव 'इको यणचि' इति सूत्रस्य 'तस्मिन्निति निर्दिष्टे पूर्वस्य' इति परिभाषायां अयं पूर्वः अयं परः इति व्यवहारोऽपि दृश्यते परन्तु तत्रापि पूर्वस्योच्चारिते सद्यः ध्वंशनात् कथं व्यवहारो सम्भवतीति शेषः । अस्मिन्नेव विषये नैयायिकाः वदन्ति यत् – 'वर्णानामनित्यत्वेऽपि उत्तरोत्तरवर्णे पूर्वपूर्ववर्णवत्त्वमव्यवहितोत्तरत्वसम्बन्धेन संस्कारवशात् । गृह्यत इति पदप्रत्यक्षत्वाच्छाब्दबोधः' (दाहाल, सन् २०११, पृ. ३६) । ध्वंसितेऽपि पूर्ववर्णस्य संस्कारेण शाब्दज्ञानं भवतीति नैयायिकाः वदन्ति परन्तु शाब्दिकाः नैव आमनन्ति । तथैव नैयायिकाः शब्दज शब्दनयेन भवतीति वदन्ति तदपि वैयाकरणाः अव्यवहितोत्तरसम्बन्धस्याभावात् नैव स्वीकुर्वन्ति । स्वीकृते तु 'नष्ट घटो जलवान्' इति व्यवहारस्यापत्तिः सञ्जायते । संस्कारस्वीकारेऽपि विपरीतोद्बोधनत्वात् रसः- सरः, नदी- दीन इत्यादौ आपत्तिर्जायते । तथैव एकइन्द्रशब्दः क्रतुशते प्रादुर्भूतो युगपत्सर्वयागेष्वङ्गं भवतीति भाष्यविरोधापत्तिश्च जायते । ततः निष्कर्षः समायति यत् – स्फोटः वृत्याश्रयः इति । स्फोटज्ञानाय वाचः चतुर्विधत्वं दर्शयति परमलघुमञ्जुषाकारः- परा पश्यन्ति मध्यमा वैखरी च चतुर्विधा हि वागस्ति । तत्र मूलाधारस्थपवनसंस्कारीभूता मूलाधारस्था शब्दब्रह्मरूपा स्पन्दशून्या बिन्दुरुपिणी परा वागुच्यते । नाभिपर्यन्तागच्छता तेन वायुनाऽभिव्यक्ता मनोगोचरीभूता पश्यन्ति वागुच्यते । हृदयपर्यन्तमागच्छता तेन वायुनाऽभिव्यक्ता तत्तदर्थवाचकशब्दस्फोटरूपा श्रोत्रग्रहणायोग्यत्वेन सूक्ष्मजपादौ बुद्धिनिर्ग्राह्या मध्यमा वागुच्यते । आस्यपर्यन्तागच्छता तेन वायुनोर्ध्वमाक्रामता च मूर्धानमाहत्य परावृत्य च तत्तत्स्थानेष्वभिव्यक्तापरश्रोत्रेणापि ग्राह्या वैखरी वागुच्यते तदाह-

परा वाङ्मूलचक्रस्था पश्यन्ति नाभिसंस्थिता,

हृदिस्था मध्यमा ज्ञेया वैखरी कण्ठदेशगा ।

वैखर्या हि कृतो नादः परश्रवणगोचरः ।

मध्यमया कृतो नादः स्फोटव्यञ्जक उच्यते ॥ (त्रिपाठी, २०७९, पृ. ७२)

चतसृषु वाणीषु मध्यमा वाणी स्फोटात्मक शब्दस्य व्यञ्जकः वर्तते । भेर्यादीनां नादश्रवणं निरर्थकं परन्तु मध्यमायाः सूक्ष्मनादः जपादिकाले सूक्ष्मवायुव्यक्तशब्दब्रह्म स्फोटस्य व्यञ्जकः । सः स्फोटब्रह्मैव नित्यः । तत्रह्यविषये भर्तृहरिणोक्तम् –

अनादिनिधनं ब्रह्म शब्दतत्त्वं यदक्षरम् ।

विवर्ततेऽर्थभावेन प्रक्रिया जगतो यतः ॥ (अवस्थी, सन् २०१६, पृ. १)

संस्कृतव्याकरणे स्फोटविवेकः

अर्थात् आद्यन्तध्वंशरहितब्रह्मैव शब्दतत्त्वमस्ति । स्वाविकृतेनापि संसारस्य विकृतिं सम्पादयति । अत्र शब्दस्य नित्यता भासते । स्फोटस्यौपाधिकत्वमपि दृश्यते यथा: जपाकुसुमादिलेपनात् स्फटिके लौहित्यपीतत्वरक्तं दृश्यते तथैव स्फोटस्यापि वर्णपदवाक्यादिभेदेन प्रार्थक्यं दृश्यते । वस्तुतस्तु वाक्यस्फोट एव समर्थम् । तथापि सरलतायै प्रकृतिप्रत्ययान् परिकल्प्य वर्णस्फोटस्यापि स्थापनं विधत्तम् । तथैव पदस्यापि । व्यक्तिजातिभेदेन स्फोटस्य षड्भेदाः सन्ति यथा : वर्णस्फोटः, पदस्फोटः, वाक्यस्फोटः, वर्णजातिस्फोटः, पदजातिस्फोटश्च । तथा च अखण्डस्फोटपक्षे अखण्डवाक्यस्फोट अखण्डपदस्फोटश्च । अमीषां अष्टानां विवेचनं कृतं यत् –

वर्णस्फोटः

शास्त्रप्रक्रियानिर्वाहको वर्णस्फोटः (दाहाल, सन् २०११, पृ.१०) । ऋषिभिः कण्ठरवेणैव उपसर्गनिपातप्रकृतिप्रत्यादीनां कल्पनां कृत्वा शास्त्रप्रक्रियायां सारल्यं संस्थापितम् । स्थानिनः आदेशाश्च कल्पिता एव । यथा उदाहर्तुं शक्यते यत् – घटं नय, पटं नय इति वाक्योच्चारणे बोधितुं जाटल्यं दृश्यते तत्रापि घट अम्, पट अम् इति कृत्वा कर्मबोधने सुकरं भवति । अतः प्रकृतिप्रत्यययोः विभागं कृतवन्तः । घट इति प्रकृतिः, अम् इति प्रत्ययः । एतौ कल्पितौ स्तः । कल्पितौ वर्णस्फोटौ स्तः । तत्र वर्णस्य ज्ञानमपि भवति । कर्मत्वज्ञानमपि भवति । अत्र स्थान्यादेशयोः वाचकवाच्ययोः विषये काठिन्यं जायते । अतः वर्णस्फोटस्य कल्पनेन सार्थकत्वं न दृश्यते इति चिन्तयित्वा चान्ते वाक्यस्यैव प्राधिकमपि स्वीकृतवन्त विदः ।

पदस्फोटः

पद एव स्फोटः पदस्फोटः इति भवति । वर्णस्फोटस्य पूर्वप्रसङ्गे पूर्वपूर्ववर्णसंस्कारेण अन्त्यवर्णस्य बोधो भवतीति स्वीकृतमासीत् । परन्तु तत्र वाचकत्वाभावे अन्त्यवर्णस्य संस्कारवशाद् न सम्भवतीति वर्णस्फोटवादीनां मतान्तरमासीत् । पदसमुदायप्रसङ्गे 'रामोऽस्ति' इति वाक्ये कथं ज्ञानं भवतीति जिज्ञासा जागर्ति । अत्र रामकर्तकसत्तेति ज्ञानं भवत्येव । अत्र राम इति शब्दोच्चारणस्य एकघटिकानन्तरं ओ इति उच्चारणे ज्ञानं भवेत् किन्तु अत्र जन्यसंस्कारन्तु अस्त्येव परं व्यवहितोच्चारणात् अर्थबोधस्यासम्भवो दृश्यते । अतः पदस्फोटस्य सार्थककरणेऽत्र वाक्यबोधाय वा रेफोत्तरवर्ती आकारोत्तरवर्ती उकारत्वरूपस्य आनुपूर्वीमेव शक्तावच्छेदकत्वं स्वीकर्तव्यं भवति ।

घटेनेति शब्दद्वारा पदस्फोटसिद्धिप्रक्रिया स्वीकृत्यत इत्थम् । तेषां मते घटेनेति अखण्डपदस्फोटः वर्तते । तत्र प्रकृतिप्रत्यययोः स्पष्टता नास्ति । यथा युष्मदस्मदोः स्थाने वस्नदीनामादेशेऽपि प्रकृतिप्रत्यययोः प्रतीतिर्भवति तथैवात्रापि अखण्डपदस्फोट स्वीकृत्यते । 'घटेन' इत्यत्र 'घटे' इति प्रकृतिरस्ति 'न' प्रत्ययोऽस्ति वा 'घट' इति प्रकृतिरस्ति 'एन' इति प्रत्ययः इति सन्दिग्धत्वात् वाचकतायाः सिद्धत्वं न जायते । तत्र भाष्येऽपि उक्तम् यत् – 'सर्वे सर्वपदादेशाः' इति । भाष्योक्तिबलादपि वस्नसादिवत् अत्र प्रकृतिप्रत्यययोः सम्भावना नास्ति ।

अतः "बहुवचनस्य वस्नसौ८।१।२१"(पाण्डेय, सन् २०१३, पृ.९३) इति सूत्रे सुवन्तस्य स्थाने सङ्घातस्यैव वस्नसादीनामादेशात् समुदाये प्रकृतिप्रत्यययोः विभागः न सम्भवः । अतः अखण्डस्फोट सिद्ध्यति ।

वाक्यस्फोटः

एक तिङ् इति वाक्यम् । सुप्तिडन्तचयो वाक्यमिति । वस्तुतः वर्णपदयोः यथा वाचकता सिद्धिर्जायते तथैव वाक्यस्यापि वाचकत्वं चकास्ति एव । यथा 'हरेऽव', 'विष्णोऽव' इत्यादौ 'हरे' 'विष्णो' एतौ सम्बोधनपदे स्तः । तत्र 'अव' इति क्रियापदम् तिङ् वा । वर्णपदयोः वाचकत्वसिद्धिवत् अनयोः वाक्ययोरपि वाचकत्वात् अस्य समुदायस्य वाक्यस्फोट इति स्वीकर्तव्यम् ।

अखण्डस्फोटः

न खण्डः इति अखण्डः, अखण्डश्चासौ स्फोटः अखण्डस्फोटः । नञ् समासात् अखण्डः, कर्मधारयसमात् अखण्डस्फोटो भवति । पूर्वं सखण्डस्फोटस्य चर्चा विहिता । अत्र अखण्डः चर्च्यते यत् – पदे न वर्णा विद्यन्ते वर्णेष्वयवा न च । वाक्यात् पदानामत्यन्तं प्रविवेको न कश्चन (त्रिपाठी, विं.सं.२०७९, पृ.७५) ॥ पदे वर्णाः न सन्ति वर्णेष्वपि केऽपि अवयवाः न सन्ति । एवङ्कारं पदानामपि वाक्ये कश्चिदपि भेदो नास्ति । यथा 'पचति' इति पदेषु वर्णाः न भवन्ति । वर्णसमूहरूपं पदं न भवति वर्णेष्वपि...इति कथनात् । अत्र एकारऔकारकारादीनां वर्णानाम् अवयवत्वादपि अवयवत्वं न मन्यते । तथैव वाक्यमपि अखण्डं वर्तते पदं भिन्न वाक्यं भिन्नं नास्ति । वाक्याभ्यन्तरे पदानि नायान्ति । वाक्यमखण्डत्वेन तिष्ठति । वर्णसमूहस्य पदत्वं पदसमूहस्य वाक्यत्वस्वीकारे अनन्तवर्णकल्पनं कर्तव्यं भवति तस्य तु मानाभावात् । उदाहरणाय द्रष्टुं शक्यते यत् – गच्छति, पठति इत्यादौ गकारछकारपकारादीनां आनन्त्यं भविष्यति । अतः अखण्डस्फोटत्वं सिद्ध्यति । तथैव व्यक्तिजातिभेदेन स्फोटस्य जातित्वं व्यक्तित्वमपि स्वीकृतं वर्तते । वर्णत्वपदत्ववाक्यत्वस्वीकरणे जातिः भवति । तथा च वर्णपदवाक्यानां पाठे व्यक्तिर्भवति । जातिस्वीकरणे लघुता भवति परं व्यक्तिस्वीकरणे दीर्घत्वमापतति । इत्थङ्कारं स्फोटं ब्रह्मत्वमिति स्वीकृत्यते, एवञ्च स्फोटं शक्तिविशेषत्वेन स्वीकृत्यते तथापि कल्पनया उपाधिभेदात् वर्णपदवाक्यभेदेन लोके व्यवहृतः । अर्थप्रकाशकं स्फोटं ज्ञाने सारल्यं स्यादिति हेतुः स्फुट्यते अर्थो येन इति स्फोटः स्फुटति अर्थोऽस्मादिति स्फोटः एताभ्यां विग्रहाभ्यां अर्थापितो वर्तते । वृत्त्याश्रयविषये स्फोटविषये नानामतैक्यप्रदर्शनपूर्वकं स्फोटस्य शक्तित्वं स्वीकृतम् । तदपि वर्णपदादिभेदेनापि स्वीकृतः । वस्तुतः वाक्यस्फोटस्य प्रधान्यं दृश्यते । वाक्यबोधने वर्णादीनां स्वतः ज्ञानं भवत्येव किमर्थं वर्णादीनां कल्पना विभागो वेति प्रश्न आयाति । ततः वक्तुं शक्यते यत् – सुकराय । वाक्यज्ञाने पदज्ञानम्, पदज्ञाने वर्णज्ञानम् । वर्णोपत्तिः, ततः पदोत्पत्तिः ततः वाक्योत्पत्तिः भवति । सत्यमस्ति वर्णस्य ऋते पदज्ञानम्, पदस्य ऋते वाक्यज्ञानम् असम्भवम् । तथापि तीक्ष्णबुद्धीनाङ्कृते तु वाक्यज्ञाने प्रक्रियावशाद् पदवर्णयोः स्वतः ज्ञानं भवति परन्तु अल्पबुद्धीनां तादृशं न स्यादतः वर्णपदवाक्यानाम् आवश्यकता दृश्यते । तथैव जातिव्यक्तिस्वीकरणस्यापि स्थूलकारणन्तु नास्ति ज्ञानबोधक्रमे प्रक्रियाक्रमे च सुकरं स्यादिति हेतुः जातित्वं स्वीकृतम् । जातिस्वीकरणे व्यक्तित्वं स्वतः आयाति । पदस्याखण्डता पदस्या प्रामुख्यदर्शनाय अखण्डपदस्फोटः, पदे न वर्णा विद्यन्ते वर्णेष्वयवा इव । वाक्यात् पदानामत्यन्तं प्रविवेको न कश्चन ॥ (अवस्थी, सन् २०१६, पृ.२६८) । श्लोकानुसारेण वाक्यस्य प्राधान्यसंरक्षणाय अखण्डस्फोटः स्वीकृतो वर्तते । पूर्णतया वाक्यसमाप्तिपश्चादेव अर्थज्ञानं भवति अतः अखण्डवाक्यस्फोटः शोभनम् । तथा च वाक्योच्चारणे सति जनाः अर्थं भजन्ते न तु वर्णपदादीनां ज्ञानमतः सुष्ठु भाति अखण्डवाक्यस्फोटत्वम् ।

कृतज्ञताज्ञापनम्

वाक्यपदीयपरमलघुमञ्जूषावैयाकरणभूषणसारभाष्यदिशा अन्यस्फोटविषयकचर्चावलम्बितग्रन्थदिशा च निर्मिते लेखे स्फोटविचारविषये प्रविधिसाहाय्ये च सहयोगदातृभ्यो सुधीभ्यो गुरुवर्येभ्यो हार्दिकं धन्यवादं निवेदयामि ।

उपसंहारः

यत अर्थप्रकाशनं भवति सः स्फोटो वर्तते । पाणिनिना “अवङ् स्फोटायनस्य” ६।१।१२३ इति सूत्रे स्फोटायनशब्दस्योल्लेखनं कृत्वा स्फोटशब्दस्य सङ्केतः कृतः । तथैव 'अक्षरणामकारस्त्वं स्फोटस्त्वं वर्णसंश्रयः' इति हरिवंशपुराणे 'दिशां त्वमवकाशोऽसि दिशः खं स्फोट आश्रयः' इति श्रीमद्भागवतपुराणे 'व्यङ्ग्येन वा न नहि लक्षणया कदापि, स्फोटेन यच्च कवयो न विशन्ति मुख्याः । निर्देशभावरहितं प्रकृतेः परञ्च त्वां ब्रह्म निर्गुणमलं शरणं ब्रजामः ॥' इति गर्गसंहितायाञ्च स्फोटस्य प्रयोगो दृश्यते । विशेषतः स्फोटस्य चर्चा शब्दशास्त्रे विहिता वर्तते । मध्ये मध्ये वृत्त्याश्रयविषये चतुर्वाचः विषये च व्याख्याकृता । वर्णपदवाक्यस्फोटेषु वाक्यस्फोटस्य मुख्यत्वं वर्तते । तत्रापि वाक्यपदीये पातञ्जलभाष्ये परमलघुमञ्जूषायां वैयाकरणभूषणसारे स्फोटवादे स्फोटसिद्धिग्रन्थे विस्तृतविवरणं वर्तते । वस्तुतस्तु स्फोटः अर्थव्यञ्जकोऽस्ति । मध्यमा वाणी स्फोटव्यञ्जका भवति । स्फोटः ब्रह्मस्वरूपो वर्तते । स्फोटोऽर्थप्रकाशको विद्यते । एकोऽखण्डोऽपि स्फोटः उपाधिभेदे कल्पनया वर्णपदवाक्यानां व्यक्तिजातिखण्डाखण्डादिभेदे अष्टौ भेदाः सन्ति । यद्यपि च स्फोटसिद्धान्तप्रवर्तनं स्फोटायनाचार्येण कृतमिति पतञ्जल्यादिकल्पना परिस्फुरिता, तथापि स्फोटशब्दस्य सम्प्रयोग ईश्वरप्रभवस्य भगवल्लिङ्गरूपस्य त्रिमात्रकस्य "प्रणवस्य" स्फोटत्वनिरूपणप्रसङ्गे वेदव्यासेन स्फुटं कृतः श्रीमद्भागवते—

समाहितात्मनो ब्रह्मन् ब्रह्मणः परमेष्ठिनः ।

हृदयाकाशादभून्नादो वृत्तिरोधाद् विभाव्यते ॥

श्रृणोति य इमं स्फोटं सुप्ते श्रोत्रे च शून्यदृक् ।

येन वाग् व्यज्यते तस्य व्यक्तिकाश आत्मनः (शर्मा, १२।६।४०, वि.सं.२०३८, पृ.४०) ॥

अयमेव प्रणवस्फोटः परिवर्तिनी काले परम्परया वर्णपदाद्यष्टस्फोटतां प्रापितो मर्मज्ञैरिति मे मतिः । व्यक्तानां वर्णसमूहात्मकशब्दानां पूर्णताया अवबोधः स्फोटेनैव जायते । यथा गौरित्यत्र शब्दे वर्णास्त्रयो गकार औकार विसर्जनीयश्च (ग् औ) । यदा कश्चन वक्ता गौरिति समुच्चारयिष्यति, तदा त्रयोऽमी वर्णाः क्रमशो ध्वनितरङ्गत्रितयरूपैः श्रोत्रश्रोत्रशङ्कुलीमाहत्य नादं जनयिष्यन्ति, किन्तु गौरिति, पूर्णशब्दस्य प्रतीतिस्तु वर्णत्रयसंबलितत्वरूपेणैव भविष्यति, न तु पृथक् पृथक् वर्णस्य । स्फोटप्रक्रियाधुनिकदृष्ट्यापि – लोके यथा संगणके कार्यं भवति, तर्हि आदौ टङ्कणं भवति, पुनः 'सी.पि.यू.' मध्ये कार्यं भवति, पुनः मुद्रितं भवति । तदा प्रतिभाति यन्मध्ये यत् कार्यं जातं सैव स्फोटः । तथैव प्रतिपलोपलब्धद्रव्यगृहेऽपि (एटीएम) कार्डनिवेशानन्तरं या प्रक्रिया भवति साऽपि स्फोटस्यैव स्वरूपा भवति । स्फुटयते अर्थो अनेनेति स्फोटः । शब्दतत्त्वं शब्दब्रह्मैव स्फोट इति निष्कर्षयन्ति शाब्दिकाः । वाक्यपदीयस्य वैयाकरणभूषणसारस्य परमलघुमञ्जूषायाः पातञ्जलभाष्यस्यान्यस्य च स्फोटविमर्शने पुराणादिषु विनियोगप्रयोगेण विविधोहापोहैश्च अर्थप्रकाशकतत्त्वैव स्फोट इति निष्कर्षः समासादितः ।

संस्कृतव्याकरणे स्फोटविवेकः

सन्दर्भसामग्रीसूची

- अवस्थी, शिवशङ्करः. (सन् २०१६) वाक्यपदीयम्. वाराणसी : चौखम्बाविद्याभवन ।
त्रिपाठी, जयशंकरलालः. (वि.सं २०७९) परमलघुमञ्जूषा. वाराणसी : चौखम्बा-कृष्णदास-अकादमी ।
दाहालः, लोकमणिः. (सन् २०११) परमलघुमञ्जूषा. वाराणसी : चौखम्बा सुरभारती प्रकाशनम्
पाण्डेयः, गोपालदत्तः. (सन् २०१३) अष्टाध्यायी. वाराणसी : चौखम्बा सुरभारती प्रकाशनम् ।
शर्मा, गिरिधरः. (विं. सं. २०३८) श्रीमद्भागवतमहापुराणम्. वाराणसी : चौखम्बा-कृष्णदास-अकादमी ।
शास्त्री, चारुदेवः. (सन् २०१७) महाभाष्यम्. न्युदिल्ली : एन ए बी प्रिन्टिङ्ग यूनिट ।